



**Kunsill Lokali  
ĦAL KIRKOP**

# **Rapport Amministrattiv 2014**

*imħejji minn Antonia Desira Demicoli, Segretarju Eżekuttiv*

Dan ir-rapport amministrattiv ikopri l-perjodu bejn l-1 ta' Jannar 2014 u l-31 ta' Diċembru 2014 u għaldaqstant jagħti rendikont tal-hidma tal-Kunsill Lokali ta' Hal Kirkop matul dawn it-tmax-il xahar.

Din il-legislatura bdiet f'April 2012 u għaldaqstant is-seba' legislatura tal-Kunsill Lokali ta' Hal Kirkop tilhaq it-terminu tagħha, fl-aħhar ta' April, 2015. Il-Kunsill ta' Hal Kirkop matul din is-sena kien kompost kif jidher fit-tabella hawn taħt.

**Is-Seba' Kunsill Lokali**

**Sindku:** Carmel Calleja

**Viċi Sindku:** Antoinette Cefai

**Kunsilliera:** Stephen Mizzi, Joseph Schembri, Jennifer Tabone

**Ambaxxatur Lokali taż-Żgħażaġh:** Gabriel Cassar

**Segretarju Eżekuttiv:** Antonia Desira Demicoli

*Il-Kunsill jixtieq jirringrazzja lil Gabriel Cassar li serva fil-Kunsill Lokali tagħna bħala Ambaxxatur Lokali taż-Żgħażaġh sa eghluq it-tmintax-il sena tiegħu, Settembru 2014.*

Matul is-sena 2014, il-Kunsill kellu r-riżenja tal-Ambaxxatur Lokali taż-Żgħażaġh, is-Sur Gabriel Cassar, li ma setax ikompli jokkupa din il-kariga minhabba li għalaq it-tmintax-il sena.

Matul is-sena 2014, il-Kunsill iltqa' sbatax-il darba fejn l-attendenza tal-Kunsilliera kienet pjuttost tajba u regolari.

L-attendenza tal-Kunsilliera bejn Jannar u Dicembru 2014 tidher fit-tabella hawn taht.

<b>Attendenza għal-Laqgħat tal-Kunsill</b>					
Laqgħat tal-Kunsill bejn Jannar u Dicembru 2014					
<b>Laqgħat Nru 32 - 48</b>	<b>Carmel Calleja</b>	<b>Antoinette Cefai</b>	<b>Stephen Mizzi</b>	<b>Joseph Schembri</b>	<b>Jennifer Tabone</b>
<b>Attendenza</b>	15/17	15/17	15/17	16/17	10/17
<ul style="list-style-type: none"><li>• Is-Sindku kien skużat minn żewġ laqgħat.</li><li>• Il-Viċi Sindku kienet skużata minn laqgħa waħda.</li><li>• Il-Kunsillier Stephen Mizzi kien skużat minn żewġ laqgħat.</li><li>• Il-Kunsillier Joseph Schembri kien skużat minn laqgħa waħda.</li><li>• Il-Kunsilliera Jennifer Tabone kienet skużata minn hames laqgħat.</li></ul>					

Tul is-sena 2014, il-Kunsill kellu tlett impjegati, li kienu s-Segretarju Eżekuttiv u żewġ skrivani. Bejn Jannar u Marzu 2014 u bejn Ottubru u Novembru 2014 il-Kunsill kellu srivana waħda minhabba li kien hemm bidliet fl-impjegati.

Il-Kunsill kellu wkoll l-ġhajjnuna minn tlett impjegati tal-IPSL li jagħmlu xogħol ta' manutenzjoni madwar il-lokalita'. Il-Kunsill għandu wkoll l-ġhajjnuna ta' persuna li qiegħda fuq l-iskema Xogħol fil-Kommunita' mnhedija mill-ETC. Dan jgħin fix-xogħol tal-Uffiċċju.

L-allokazzjoni mill-Gvern Ċentrali għas-sena 2014 kienet ta' €183,890. Kien hemm ukoll dhul oħra li jammonta għal €28,842, li jgħib id-dhul għas-sena 2014 b'total ta' €212,822.

In-nefqa għas-sena 2014 kienet tammonta għal €247,304. Dawn il-figuri huma mogħtija qabel ma' l-kotba tal-Kunsill ġew awditjati u għaldaqstant jista' jkun hemm xi tibdil. Biex wieħed ikollu stampa eżatta tad-dhul u l-hruġ kollu tal-Kunsill wieħed jista' jara l-Audited Financial Statements li jidhru ukoll fuq is-sit [www.lc.gov.mt](http://www.lc.gov.mt).

### **Rapport ta' xogħol li sar matul is-sena 2014**

Matul l-2014 ġie inawgurat is-servizz tas-Sigurta' Soċjali, fejn ir-residenti ta' Hal Kirkop jistgħu jinqdew mill-Uffiċċju tal-Kunsill, nhar ta' erbgħa, kull ħmistax. Ir-residenti ta' Hal Kirkop jistgħu jinqdew biex –

- japplikaw għal kwalunkwe benefiċċju tas-sigurta' soċjali fejn ma hemmx bżonn ta' dikjarazzjoni ġuramentata;
- jirraportaw kwalunkwe tibdil ta' ċirkostanzi;
- japplikaw jew iġeddu l-karta r-roża;
- jissottomettu ċertifikati tal-mard; u
- jagħmlu kwalunkwe talba għall-informazzjoni dwar kwalunkwe haġa ta' sigurta' soċjali.

Wara ħidma kontinwa mas-Segretarjat tal-Anzjani, iċ-ċentru ta' Matul il-Jum beda jinfetaħ fuq jumejn minflok nhar ta' Tnejn biss. Minn Jannar ta' din is-sena, l-anzjani bdew jiltaqgħu fiċ-Ċentru ta' Matul il-Jum kull nhar ta' Tnejn u kull nhar ta' Ħamis.

Nhar l-Erbgħa, 16 ta' April, 2014, għall-ewwel darba, il-Kunsill kellu l-laqqgħa tiegħu trasmessa Live Online fuq [www.halkirkop.com](http://www.halkirkop.com). Dan biex kull min ikun interessat ikun jista' jsegwi l-laqqgħa tal-Kunsill mill-kumdità ta' daru.

Ir-Reġjun Nofsinhar, li l-Kunsill ta' Hal Kirkop jagħmel parti minnu, matul is-sena 2014 ha diversi inizjattivi biex jgħin lill-Kunsilli Lokali fi ħdanu.

Wahda minn dawn l-inizjattivi kienet tikkonsisti f'għotja ta' €1000.00 biex il-Kunsill jixtri kotba għal-librerija ta' Hal Kirkop. Ta' min jinnota li l-Kunsill kontinwament jinvesti f'din

il-librerija billi jixtri kotba godda. Dan huwa apprezzat ferm minn dawk kollha li jużaw din il-librerija li għalkemm żghira tiġbed hafna nies, anke minn barra r-raħal għax fiha wieħed isib l-aqwa għażla ta' kotba.

Ir-Regjun Nofsinhar għen ukoll lil Kirkop United FC b'għotja ta' €500.00 għall-partecipazzjoni f'avveniment sportiv.

Apparti hekk ir-Regjun Nofsinhar ta lill-Kunsill, AED (magna tal-qalb) li ser tkun qed titwaħħal quddiem il-bini tal-Uffiċċju tal-Kunsill biex f'każ ta' emergenza tkun tista' tintuża mill-pubbliku ingenerali.

Matul is-sena 2014 inhargu s-sejhiet għall-offerti għal xogħol ta' zamma u manutenzjoni tal-ġonna u *soft areas*. Il-kuntratt intrebaħ minn ELC Ltd. u dawn qed jagħmlu xogħol tajjeb hafna.

Għall-ħames sena konsekuttiva, nhar il-11 ta' Mejju, il-Kunsill organizza l-Irkottafest li għal sena oħra kienet success. Kienu bosta dawk li attendew għal din l-attività li kienet mifruxa fuq ġurnata shiħa, b'attivitajiet differenti għall-gosti ta' kulhadd.

Fir-rigward ta' riċiklaġġ, nhar l-24 ta' Ġunju, 2014 il-Kumpanija Green Pak ppremjat b'zewġ *awards* lill-Kunsill Lokali ta' Hal Kirkop.

L-ewwel *award* kien dak tal-*Best Performance: Recycling Bag*, fejn il-lokalita' ta' Hal Kirkop ikklassifikat fl-ewwel post f'dak li huwa l-akbar ammont ta' ġbir ta' skart riċiklat permezz tal-borża l-ħadra/riża.

It-tieni *award* li ngħata lil Kunsill kien dak ta' *The Inspire Foundation Award 2014*, fejn għal darb'ohra Hal Kirkop ikklassifika fl-ewwel post fl-akbar ammont ta' hwejjeġ u oġġetti wżati li ngabru b'risq il-fondazzjoni Inspire.

Permezz ta' dawn l-*awards* il-Kunsill ser jingħata €1000.00 biex jagħmel proġett biex itejjeb is-sistema tat-traffiku fi Triq San Benedittu k/m Triq l-Imdina.

Sfortunatament il-Kunsill għadu jiffaċċja diversi problemi ta' abbuż ta' rimi ta' skart. Dawn jinkludu –

- ħruġ ta' skart meta mhux suppost;
- ħruġ ta' skart wara li jgħaddi l-kollettur; u
- wħud li johorgu bil-klieb tagħhom u ma jiġbrux il-ħmieġ li jħalli.

Biex jgħin biex titnaqqas din il-problema, il-Kunsill reġa' investa f'aktar *bins* apposta għall-ħmieġ tal-klieb mad-dawra tar-raħal.

Wahda mill-akbar spejjeż li għandu l-Kunsill hija ż-żamma ta' l-indafa fil-lokalita'. Din tlahhaq għal eluf ta' Ewro.

Matul din is-sena wkoll, il-Kunsill kien għadu qed iħallas penali dwar proġetti mibdija taħt il-leġislatura preċedenti, li ma kienux laħqu ma dak mitlub. Dawn ammontaw għal eluf ta' Ewro. Minhabba f'hekk il-Kunsill kellu joqgħod ħafna attent fuq in-nefqa tiegħu u għaldaqstant b'għaqal kbir irnexxielu jkompli jaqdi l-funzjonijiet tiegħu bl-aħjar mod possibbli. Mhux talli hekk, iżda l-Kunsill irnexxielu jnaqqas id-defiċit b'41%.

Fuq nota oħra, ix-xogħol fuq Misraħ iż-Żernieq ingħalaq u kull ma jonqos huwa t-tarmak fit-triq mad-dawra tal-ġnien. Dan ix-xogħol ser isir minn Transport Malta.

Il-Kunsill ma naqasx li jieħu hsieb l-element edukattiv billi b'kollaborazzjoni mal-MCA organizza korsijiet għall-anzjani dwar l-użu tat-*tablets*.

Apparti hekk il-Kunsill nieda korsijiet dwar dekorazzjoni ta' kejkijiet li ntlaqgħu tajjeb ħafna minn dawk li qed jattendu.

Ġie organizzat festin tal-Karnival għat-tfal ta' Hal Kirkop, hargha għall-Palazz tal-President u ġita għal Sqallija. Ġie organizzat ukoll il-festin tal-Milied li bħal kull sena kien suċċess kbir, b'attendenza numeruża.

Għall-ewwel darba din is-sena, bl-ghajnuna ta' fondi miksuba taħt proġett minn naħa tal-GAL Xlokk ġie organizzat il-villaġġ tal-Milied. F'dan il-villaġġ taw sehemhom l-ghaqdiet kollha tar-raħal li għamlu xogħol kbir u grazzi għalihom din l-attività kienet suċċess, anke meta wieħed iqis li t-temp ma kienx wisq tajjeb. F'dan il-villaġġ tal-Milied, ġie mniedi ktejjeb bl-isem "Hjiel għall-Milied Gastronomiku Malti", miktub mir-resident Koppi Josef Baldacchino.

Ix-xogħol ta' manutenzjoni madwar il-lokalita' kollha jsir b'mod regolari mill-haddiema tal-IPSL assenjati mal-Kunsill. Dan ix-xogħol jinkludi traqqiegh tat-toroq, irrangar ta' bankini u kurduni, bdil ta' kaptelli, manutenzjoni fuq *bollards* u *railings*, tikkil u żebgħa ta' diversi ċnut u *planters*, żebgħa u manutenzjoni fuq bankijiet u *bins*, tindif ta' *culverts* tal-ilma tax-xita u manutenzjoni generali fuq il-binjiet tal-Kunsill.

Permezz tal-kuntrattur tad-dawl, matul is-sena jinbidlu wkoll ammont konsiderevoli ta' bozoz madwar il-lokalita' kollha. Jiġu wkoll installati bozoz godda fejn ikun hemm il-htieġa u dejjem skond il-finanzi tal-Kunsill.

### **Komunikazzjoni mar-residenti**

Matul is-sena inżammet ukoll il-laqgħa annwali tal-lokalita' li għaliha setgħu jattendu dawk kollha li isimhom jidher fuq ir-Registru Elettorali. F'din il-laqgħa il-Kunsill jilqa' l-kummenti u s-suggerimenti ta' dawk preżenti.

Minhabba limitazzjonijiet finanzjarji, u kif ukoll nuqqas ta' riżorsi umani, il-Kunsill ma jipublikax *newsletter*. Biss il-Kunsill iqassam informazzjoni utli fid-djar u apparti hekk jagħti l-informazzjoni fin-*notice boards* li għandu mdawrin mar-raħal.

Apparti hekk, il-Kunsill għandu wkoll pagna uffiċċjali fuq il-mezz elettroniku tant popolari, Facebook, bl-isem Kunsill Lokali Hal Kirkop, fejn wiehed jista' jara updates regolari dwar attivitajiet, servizzi, korsijiet, ritratti u informazzjoni oħra ta' interess kemm lokali u kif ukoll ġenerali.

Is-servizzi normali jingħataw mill-Uffiċċju mit-Tnejn sal-Ġimgħa ġurnata u nhar ta' Sibt filgħodu.

### **Pjanijiet għall-futur**

Fl-2015 il-Kunsill ser jibda jagħmel xogħol fuq lampi godda li kienu ilhom ħafna mitluba u li kienu jaqgħu fir-responsabbiltà ta' Transport Malta minhabba li jinsabu f'toroq arterji. Għalkemm il-Kunsill kien ilu għaddej b'diskussjonijiet dwar dawn il-lampi, fl-aħħar spiċċa li jagħmel parti minn dawn il-lampi hu a spejjeż tiegħu minhabba li l-Enemalta infurmatna li dawn kellhom isiru mill-Kunsill, għax TM tagħmel biss dawl ġdid f'toroq godda. Dawn il-lampi ser isiru fi Triq San Ġwann u Triq Dun Ġuzepp Barbara. Apparti hekk ser jiġu installati wkoll lampi godda fi Triq Nerik Xerri u Triq id-Duluri.

Il-Kunsill għadu għaddej f'diskussjonijiet mad-Dipartimenti u Ministeri konċernati biex jinstab post alternattiv biex fuqu tinbena latrina pubblika.

Il-Kunsill għadu għaddej ukoll f'taħdidiet mal-Ministeru tat-Turiżmu biex wiehed jistabillixi idejat godda kif nistgħu nattiraw it-turisti lejn Hal Kirkop.

Ir-Reġjun Nofsinhar ser jagħti fondi għal xogħol ta' manutenzjoni ta' tabelli u sinjali tat-traffiku, liema xogħol ser jibda mill-bidu tal-2015.

Il-Kunsill għaddej ukoll b'diskussjonijiet mal-kumpanija Multigas li lesta thallas għall-proġett b'risq il-kommunita' ta' Hal Kirkop.

*Marzu, 2015*